

# Beata Ġdida Karmelitana Madre Maria Crocifissa Curcio

kitba ta' Joe Cheetcuti



Fl-24 ta' April ta' din is-sena (2005) l-Papa bbeatifika lil Madre Maria Crocifissa Curcio, il-fundatriċi tal-Kongregazzjoni tas-Sorijiet Karmelitani missjunarji ta' Santa Tereza tal-Bambin Ġesù. Dawn is-Sorijiet Karmelitani issa qabdu sewwa fil-gzejjer taghna. Ghandhom dar f'Birkirkara u żewġ idjar ġewwa Ghawdex, fil-Victoria u f'Kerċem. Fil-Victoria jmessu dar ta' l-anzjani u f'Kerċem imexxu skola primarja b'numru sabih ta' klassijiet.

Madre Maria Crocifissa twieldet fil-Provincja ta' Ragusa fi Sqallija fis-sena 1877 u mietet fis-sena 1957, jiġifieri fl-età ta' 80 sena. Impossibbli ngħid kollox f'artiklu żgħir bħal dan dwar il-hajja wisq attiva tal-madre u l-ispiritwalità profonda taghha. Ngħid dan biss: habat tajjeb li l-beatifikazzjoni ta' Madre Curcio qed issir fis-sena ddedikata lill-Ewkaristija, għax il-Madre kienet ta'bilhaqq Ruh Ewkaristika. Hija kienet ta' spiss ittambar mas-sorijiet taghha biex huma wkoll ikunu Erwieh Ewkaristiċi. Kienet thegħgħom biex iżommu dejjem qalbhom b'adorazzjoni lill-Ostja ta' l-imhabba mhux biss meta jkunu fil-kappella jew waqt it-talb imma anke fuq ix-xogħol u fil-post fejn ikunu jwettqu dmirijiethom.

Madre Crocifissa kienet tishaq ukoll biex is-sorijiet taghha jkunu Erwieh Riparatriċi – mhux biss biex ipattu għan-nuqqasijiet individwali taghhom, imma wkoll għan-nuqqasijiet u dnubiet li jsiru fid-dinja kollha. Naraw x'kitbet f'ittra ċirkolari lis-sorijiet taghha li għib id-data tas-7 ta' April 1948. Kitbet hekk:

*Noffru lilna nfusna bħala vittmi għall-paċi fid-dinja. Għeżiež uliedi, kunu afu li d-dinja tinsab f'taqlib kbir u nistennew diżastri kbar. Għaldaqstant ikun sewwa li nagħmlu talb ta' riparazzjoni mhux biss aħna imma l-insara Kattoliċi kollha, biex il-Verġni Mbirka tharisna minn periklu hekk kbir.*

Madre Crocifissa kellha nkwieta u xogħol iebes hafna biex irnexxielha tikseb l-għarfien uffiċjali tal-Knisja għall-Kongregazzjoni taghha. Mhux darba u tnejn l-eżistenza ta' l-Għaqda ta' Madre Curcio kienet fix-xifer li tisfaxxa u żżarma. Imma kif, ġeneralment jiġri, meta haġa tkun ġejja minn Alla, mhux kollox ikun ward u żahar, jinholqu problemi u buffuri ta' rih kuntrarju. Sahansitra kien hemm ċirkostanzi fejn l-isqof ta' Modica kien qalilha biex iżżarma l-Għaqda Karmelitana taghha u kollha kemm huma jingħaqdu mas-Sorijiet Dumnikani ta' Ispica. Naturalment, din il-haġa Alla ma ridhiex u allura ma sehhitx.

Min-naha l-oħra, Madre Crocifissa sabet għajnuma kbira minn wiehed patri ta' nisel Olandiż, imma li kien jgħix Ruma. Dan kien Lorenzo van den Eerenbeemt, Patri Karmelitan u professur ta' l-Iskrittura fil-Kulleġġ Internazzjonali San Albert. Dawn it-tnejn, Madre Curcio u Patri Lorenzo habirku u stinkaw mhux f'tit biex il-Kongregazzjoni tas-Sorijiet Karmelitani Missjunarji ta' Santa Tereza tal-Bambin Ġesù tissahhah, tikber, tiffjorixxi u anke tinxtred ma' numru ta' pajjizi fid-dinja, bħalma huma l-Afrika, il-Brażil, il-Filippini, l-Italja, il-Kanada u r-Rumanija.

## DOTA Framemakers

est. 1985

191, Żabbar Road, Fgura PLA 07 • Tel: 21 690933

Quality • Service • Price

**Under 1 Roof**

Mondays closed, Wednesdays and Saturdays mornings only